



ශ්‍රී ලංකා ප්‍රජාතාන්ත්‍රික සමාජවාදී ජනරජයේ ගැසට් පත්‍රය

අති විශේෂ

අංක 1472/27 – 2006 නොවැම්බර් 25 වැනි සෙනසුරාදා – 2006.11.25

(ආණ්ඩුවේ බලයපිට ප්‍රසිද්ධ කරන ලදී)

I වැනි කොටස : (I) වැනි ඡේදය - සාමාන්‍ය

ආණ්ඩුවේ නිවේදන

සී.එස්. 1/64.

(40 වන අධිකාරය වූ) මහජන ආරක්ෂක ආඥාපනත

(40 වන අධිකාරය වූ) මහජන ආරක්ෂක ආඥාපනතේ 5 වන වගන්තිය යටතේ ජනාධිපතිවරයා විසින් සාදන ලද නියෝග.

මහින්ද රාජපක්ෂ,
ජනාධිපති.

2006 නොවැම්බර් මස 25 වැනි දින,
කොළඹ දී ය.

නියෝග

1. මේ නියෝග 2006 අංක 6 දරන හදිසි අවස්ථා (සීමිත කළාප) නියෝග යනුවෙන් හඳුන්වනු ලැබේ.
2. මේ නියෝගවල කාර්ය සඳහා නිසි බලධරයකු ලෙස නමින් හෝ ධුරයෙන් ජනාධිපතිවරයා විසින් යම් තැනැත්තකු පත් කරනු ලැබිය යුතු අතර, මෙම නියෝග ක්‍රියාත්මක කිරීම සඳහා එම තැනැත්තා වග කිය යුතු ය.
3. මේ නියෝගවල උපලේඛනයෙහි විස්තර කර ඇති සහ එම උපලේඛනයේ ඇතුළත් කර ඇති සිතියමේ නිරූපණය කර ඇති සීමා ඇතුළත මෙම නියෝගවල කාර්ය සඳහා සීමිත කළාපයක් පිහිටුවනු ලැබිය යුතු ය.
4. (1) නිසි බලධරයාගේ ලිඛිත අවසරයක් ඇතිව හැර, කිසිම තැනැත්තකු විසින් යම් බෝට්ටුවකින් හෝ යාත්‍රාවකින් හෝ වෙනත් යම් ආකාරයකට කවර හෝ කාර්යයක් සඳහා සීමිත කළාපය සංයුක්ත වන ප්‍රදේශයට ඇතුළුවීම හෝ එම කළාපය තුළ රැඳී සිටීම හෝ එම කළාපය තුළ යම් බෝට්ටුවක් හෝ යාත්‍රාවක් එහා මෙහා ගෙන යාම නොකළ යුතු ය.
- (2) මේ නියෝගයේ I වන ඡේදයේ විධිවිධාන උල්ලංඝනය කරන යම් තැනැත්තෙක් වරදකට වරදකරු විය යුතු ය.
- (3) සීමිත කළාපයට ඇතුළුවීමට අවසර ලබා දී ඇති සෑම බෝට්ටුවක් හෝ යාත්‍රාවක්ම එම ප්‍රදේශය තුළ අඳුරු කාලයේ දී එහා මෙහා යන්නේ නම්, එය දුර සිට පහසුවෙන් හඳුනාගත හැකි පරිදි හොඳින් ආලෝකමත් කර තිබිය යුතුය.


- (4) සීමිත කළාපය තුළ (1) වන ඡේදය මගින් තහනම් කර ඇති යම් ක්‍රියාවක් සිදු වූ බවට නිසි බලධරයාගේ අත්සන යටතේ නිකුත් කරන ලද සහතිකයක් ආවේය කර ගත හැකි විය යුතු අතර එය එහි සඳහන් සිද්ධිමය කරුණු සම්බන්ධයෙන් බැලූ බැල්මට පෙනෙන සාක්ෂියක් විය යුතු ය.
5. (1) යම් තැනැත්තකුට බෝට්ටුවකට හෝ යාත්‍රාවකට සීමිත කළාපය තුළට ඇතුළුවීමට සහ එම කළාපය තුළ රැඳී සිටීමට හෝ එම කළාපය තුළ එහා මෙහා යෑමට විශේෂයෙන් බලය පවරා ඇති බවට තමා සෑහීමට පත්විය හැකි පරිදි හඳුනාගැනීමේ කාර්ය සඳහා යම් පොලිස් නිලධරයකු, ශ්‍රී ලංකා යුද හමුදාවේ, ශ්‍රී ලංකා නාවික හමුදාවේ හෝ ශ්‍රී ලංකා ගුවන් හමුදාවේ යම් සාමාජිකයෙකු හෝ මේ නියෝග යටතේ ක්‍රියා කිරීමට ජනාධිපතිවරයා විසින් බලය පවරා ඇති වෙනත් යම් තැනැත්තකු විසින් එම තැනැත්තා, බෝට්ටුව හෝ යාත්‍රාව නැවැත්වීම හෝ එම තැනැත්තා බෝට්ටුව හෝ යාත්‍රාව රඳවා තබා ගනු ලැබීම කළ හැකි ය.
- (2) 4 වන නියෝගය මගින් නියම කර ඇති අවසරය එසේ නවතන ලද හෝ රඳවා තබා ගනු ලබන තැනැත්තා, බෝට්ටුව හෝ යාත්‍රාව විසින් ලබා ගෙන නොමැති බවට සැක කිරීම සඳහා සාධාරණ හේතු ඇති, (1) වන ඡේදයේ සඳහන් නිලධරයකු විසින් එම තැනැත්තා, බෝට්ටුව හෝ යාත්‍රාව සම්බන්ධයෙන් අදාළ නීතිවලට අනුකූලව ක්‍රියා කිරීම සඳහා කටයුතු සලස්වනු ලැබිය යුතු ය.
- (3) මේ නියෝගවල විධිවිධාන යටතේ යම් තැනැත්තකු බෝට්ටුවක් හෝ යාත්‍රාවක් නැවැත්වීමේ කාර්ය සඳහා එම තැනැත්තා, බෝට්ටුව හෝ යාත්‍රාව නැවැත්වීම සඳහා තැනහොත් එම බෝට්ටුව හෝ යාත්‍රාව නැවැත්වීමට සැලැස්වීම සඳහා (1) වන ඡේදයේ සඳහන් නිලධරයකු විසින් නියෝග, විධාන හෝ සංඥාදීම කළ හැකි අතර, තැනහොත් ඒ සඳහා අවශ්‍ය වෙනත් යම් ක්‍රම යෙදීම හෝ වෙනත් පියවර ගැනීම කළ හැකි ය. තැනහොත් එම තැනැත්තා, බෝට්ටුව හෝ යාත්‍රාව නවත්වනු ලැබීමට සැලැස්විය යුතු ය.
- (4) නිකුත් කරන ලද හෝ දෙන ලද යම් නියමයකට, විධානයකට හෝ සංඥාවකට තැනහොත් අවස්ථානුකූලව අවශ්‍ය වන වෙනත් යම් ක්‍රමයක් භාවිතා කිරීම මගින් සිදු කරන වෙනත් යම් ක්‍රියාවක් පැහැර හරින හෝ අනුකූලව ක්‍රියා කිරීම ප්‍රතික්ෂේප කරන, සීමිත කළාපය තුළ සිටින යම් තැනැත්තකු හෝ එම කළාපය තුළ ඇති යම් බෝට්ටුවක් හෝ යාත්‍රාවක් තුළ සිටින යම් තැනැත්තකු වරදකට වරදකරු වන්නේ ය.
- (5) සීමිත කළාපය තුළ සිටින යම් තැනැත්තකු හෝ එම කළාපය තුළ ඇති යම් බෝට්ටුවක හෝ යාත්‍රාවක සිටින යම් තැනැත්තකු දෙන ලද යම් නියමයකට, විධානයකට හෝ සංඥාවකට තැනහොත් භාවිතා කරන ලද වෙනත් ක්‍රමයකට අනුකූලව ක්‍රියා කිරීම පැහැර හැරීමේදී හෝ ප්‍රතික්ෂේප කිරීමේදී, එම නියමය, විධානය, සංඥාව කරන හෝ වෙනත් යම් ක්‍රමයක් භාවිත කරන නිලධරයා විසින් ස්වකීය අභිමතය පරිදි අවශ්‍ය අවස්ථාවක දී එම තැනැත්තාට බෝට්ටුවට හෝ යාත්‍රාවට වෙඩි තැබීමෙන් හෝ අවස්ථානුගත කරුණු අනුව අවශ්‍ය යැයි ඔහු විසින් සලකනු ලබන වෙනත් ක්‍රියාවක් භාවිත කිරීමෙන් එම තැනැත්තා, බෝට්ටුව හෝ යාත්‍රාව නැවැත්වීම හෝ නැවැත්වීම සඳහා කටයුතු සැලැස්වීම කරනු ලැබිය හැකි ය.
6. වෙනත් යම් ලිඛිත නීතියක පටහැනිව කුමක් සඳහන් වුවද, මේ නියෝගවල 4 වන නියෝගයේ විධිවිධාන උල්ලංඝනය කරමින් සීමිත කළාපය තුළ සිටි යම් තැනැත්තකුට සිදු වූ මරණය හෝ තුවාල සිදුවීම හෝ අලාභයක් සම්බන්ධයෙන් තැනහොත් යම් බෝට්ටුවකට හෝ යාත්‍රාවකට සිදු වූ අලාභයක් සම්බන්ධයෙන් යම් රක්ෂණ ඔප්පුවක් යටතේ යම් රක්ෂණ මුදලක් ගෙවීම හෝ වෙනත් යම් ගෙවීමක් සිදු කිරීම නොකළ යුතුය.
7. මේ නියෝග යටතේ යම් වරදක් සිදු කර ඇති යම් තැනැත්තෙක් කොළඹ දී පවත්වනු ලබන ශ්‍රී ලංකාවේ මහාධිකරණය විසින් හෝ බස්නාහිර පළාත සඳහා ආණ්ඩුක්‍රම ව්‍යවස්ථාවේ 154හ ව්‍යවස්ථාව යටතේ පිහිටුවන ලද මහාධිකරණය විසින් පවත්වනු ලබන තවු විභාගයකින් පසු වරදකරු කරනු ලැබීමේ දී මාස තුනකට නොඅඩු සහ අවුරුදු පහකට නොවැඩි කාලසීමාවක් සඳහා බරපතල වැඩ ඇතිව බන්ධනාගාරගත කිරීමකට හෝ රුපියල් ලක්ෂ පහකට නොඅඩු දඩයකට සහ එම බෝට්ටුව හෝ යාත්‍රාව තුළ කවර හෝ ආකාරයකින් අන්තර්ගත වන සියළු දෑ සමඟ එම බෝට්ටුව හෝ යාත්‍රාව ජනරජය වෙත රාජසන්නක කිරීමට යටත් විය යුතු ය.

උපලේඛනය

සීමිත කළාපය සංයුක්ත ප්‍රදේශය

“සීමිත කළාපය” පහත යාකොට ඇති සටහනින් දක්වා ඇති පරිදි සලකුණු කොට ඇති බෝයා මගින් මායිම් නියම කෙරෙන පහත සඳහන් බණ්ඩාකවලින් සහ උස්වැටකෙයියාව (07° 03.00′ උ, 079° 51.44′ නැ) සහ වැල්ලවත්ත (06° 52.00′ උ, 79° 51.50′ නැ) දක්වා ජල තිරයෙන් මායිම් වූ සමුද්‍ර ප්‍රදේශයෙන් සංයුක්ත වන්නේ ය.

අ.	-	07° 03.00′	උ,	079° 51.44′	නැ
ආ.	-	07° 03.00′	උ,	079° 45.00′	නැ
ඇ.	-	06° 52.00′	උ,	079° 45.00′	නැ
ඈ.	-	06° 52.00′	උ,	079° 51.50′	නැ



2006 අංක 6 දරන හදිසි අවස්ථා (සීමිත කළාප) නියෝගය

නිසි බලධරයා පත් කිරීම

2006 අංක 6 දරන හදිසි අවස්ථා (සීමිත කළාප) නියෝගවල 2 වන නියෝගයෙන් ශ්‍රී ලංකා ප්‍රජාතාන්ත්‍රික සමාජවාදී ජනරජයේ ජනාධිපති මහින්ද රාජපක්ෂ වන මම, මා වෙත පැවරී ඇති බලතල ප්‍රකාර ඉහත කී නියෝගයේ කාර්යයන් සඳහා මෙහි උපලේඛනයෙහි නිශ්චිතව සඳහන් කොට ඇති නිලධරයන් නිසි බලධරයන් වශයෙන් මෙයින් ප්‍රකාශයට පත් කරමි.

මහින්ද රාජපක්ෂ,
ජනාධිපති.

2006 නොවැම්බර් මස 25 වන දින,
කොළඹ දී ය.

උපලේඛනය

1. ශ්‍රී ලංකා නාවික හමුදාපතිවරයා,
2. බස්නාහිර පළාත් නාවික අණදෙන නිලධරයා

12 -464/2